



قربانی اور مسائل

تالیف

خادمِ دینِ اسلام

مُنیر احمد دینی (ایم. اے)

مدیر اعلیٰ ماہنامہ "سیدھا راستہ" لاہور



جامع مسجد انجینئر

لئے کاٹنا

042-36880027-28, 0300-4274936 سکیم لاہور (چائے) گجر پورہ (چائے) B-III باک 977-A

قربانی اور اس کے مسائل

لفظ قربان عربی لغت کے اعتبار سے ہر اُس چیز کو کہا جاتا ہے جس کو کسی کے قرب کا ذریعہ بنایا جائے اور اصطلاح شرع میں اُس ذبیحہ وغیرہ کو کہا جاتا ہے، جو اللہ تبارک و تعالیٰ جلّ مجدہ الکریم کا قرب حاصل کرنے کے لیے کیا جائے۔

زمانہ قدیم میں قربانی کے قبول ہونے کی علامت یہ ہوتی تھی کہ سفید رنگ کی غیبی آگ آسمان سے آتی اور قربانی کی چیز کو جلا دیتی اور اگر قربانی قبول نہ ہوتی تو اُس پر نہ آگ آتی اور نہ ہی اُسے جلاتی، وہ چیز وہیں پڑی رہتی تھی۔ جیسا کہ قابیل اور حضرت ہابیل رضی اللہ عنہما کی قربانی کے بارے میں ارشادِ خداوندی ہے:۔ اِذْ قَرَّبَا قُرْبَانًا فَتُقْبَلُ مِنْ أَحَدِهِمَا وَلَمْ يُتَقَبَلْ مِنَ الْآخَرِ...^ط (المائدہ: ۲۷) ”جب کہ دونوں (قابیل اور ہابیل) نے قربانی دی پس ان دونوں میں سے ایک سے قبول کی گئی دوسرے سے قبول نہ کی گئی“

اسی طرح قربانیوں کے گوشت اور مالِ غنیمت بھی بارگاہِ الہی میں پیش کئے جاتے تھے اور جھگڑے کی صورت میں اپنی حقانیت اس طرح پیش کی جاتی کہ جو سچا ہوتا تھا اُس کی قربانی کو آگ جلا دیتی تھی۔ جھوٹے کی قربانی یوں ہی پڑی رہتی تھی۔ قربانیوں کی قبولیت کی بنیاد سچائی اور تقویٰ تھی اور آج بھی ایسے ہی ہے۔

جب قابیل کی قربانی مردود ہوگئی تو اُس نے حضرت ہابیل رضی اللہ عنہ سے کہا میں تمہیں قتل کر دوں گا تو اُس کے جواب میں حضرت ہابیل رضی اللہ عنہ نے کہا: قَالَ اِنَّمَا يَتَقَبَّلُ اللَّهُ مِنَ الْمُتَّقِينَ ۝ (المائدہ: ۲۷) ”بولو کہ اللہ سبحانہ کا دستور ہے کہ وہ (قربانی کا عمل) پرہیزگاروں کا ہی قبول فرماتا ہے“۔ اس سلسلہ میں سورۃ الحج کی آیت نمبر ۳۷ میں ارشادِ ربّانی ہے: لَنْ يَنَالَ اللَّهُ لُحُومُهَا وَلَا دِمَاؤها وَلَكِنْ يَنَالُهُ النَّقْوَىٰ مِنْكُمْ^ط... ”اللہ (تبارک و تعالیٰ) کو ہرگز ان (قربانی کے جانوروں) کے نہ تو گوشت پہنچتے ہیں اور نہ ہی خون، ہاں تمہاری پرہیزگاری باریاب ہوتی ہے“۔

قربانی وہ عمل ہے جس میں عہدِ نبوت سے لے کر آج تک متواتر اتفاق چلا آ رہا ہے۔ قربانی ایک ایسی عبادت ہے جو اللہ تبارک و تعالیٰ جلّٰ جلالہٗ کے مجرہ الکریم کے ہاں بہت پسندیدہ اور مقبول ہے۔ اس میں صرف رضائے الہی کو مد نظر رکھنا چاہئے اور ہر قسم کی شہرت ریا، غرور و تکبر سے بچنا چاہئے۔ اس لئے کہ قربانی کا مقصد نہ تو صرف گوشت کھانا ہے اور نہ ہی شہرت و فخر بلکہ تقویٰ اور رضائے خداوندی ہے۔

قربانی کا حکم:

اللہ تبارک و تعالیٰ جلّٰ جلالہٗ نے اپنے پیارے نبی کریم رؤف و رحیم ﷺ کو ارشادِ عظیم فرمایا: فَصَلِّ لِرَبِّكَ وَأَنْحِرْ (الکوثر: ۲) ”پس اپنے پروردگار کے لئے (اے محبوب صلی اللہ علیک وسلم) نماز پڑھیں اور قربانی کریں“۔ اس آیت مبارکہ میں اگرچہ خطاب نبی کریم رؤف و رحیم ﷺ سے ہے، مگر حکم بالعموم ساری امتِ مسلمہ کے لئے ہے۔ چنانچہ تمام مسلمان اس حکمِ خداوندی کے قائل اور فاعل ہیں اور انشاء اللہ رہیں گے۔

ماہِ ذی الحجہ اور یومِ عرفہ

ماہِ ذی الحجہ بڑی برکتوں والا مہینہ ہے۔ یہ اسلامی کیلنڈر کا آخری مہینہ ہے۔ اس مہینہ میں اسلام کی عظیم عبادت حج مبارک اور قربانی ادا کی جاتی ہے۔ لاکھوں فرزندانِ توحید اور شمعِ رسالت کے پروانے اپنے پروردگار کے حکم کی تعمیل اور نبی کریم رؤف و رحیم ﷺ کی پیروی میں مگن اور مصروفِ عبادت ہوتے ہیں۔ اس ماہِ مبارک کے پہلے دس دنوں اور پھر دس دنوں میں یومِ عرفہ کو بہت فضیلت حاصل ہے۔

بزرگ دن:

حضرت جابر رضی اللہ عنہ سے روایت ہے، فرماتے ہیں، رسول کریم رؤف و رحیم ﷺ نے فرمایا: ”دُنیا کے سب دنوں سے زیادہ بزرگ دن ذی الحجہ کا پہلا عشرہ ہے۔ (یعنی پہلے دس دن ہیں)۔ فرمایا گیا کہ ان کے برابر جہاد فی سبیل اللہ بھی نہیں مگر وہ

کہ جس نے اپنا منہ مٹی میں آلودہ کیا۔“ (یعنی جام شہادت نوش کیا)۔“ ۱۔
بعد از طلوع چاند:

اُمُّ الْمُؤْمِنِینَ حضرت سیدہ اُم سلمہ رضی اللہ تعالیٰ عنہا سے روایت ہے
 فرماتی ہیں: ”نبی کریم رُوف ورحیم ﷺ نے ارشادِ عظیم فرمایا: ”جو شخص قربانی کی
 نیت رکھتا ہو، وہ ذی الحجہ کا چاند نظر آنے پر نہ تو اپنے سر اور مونچھوں وغیرہ کے بال
 تراشے اور نہ ہی ناخن کاٹے، یہاں تک کہ قربانی کر لے۔“ (یعنی قربانی کرنے
 کے بعد مذکورہ بالا کام کرے اور جس کو پہلے دن قربانی نہ کرنی ہو وہ چاہے تو عید
 الاضحیٰ کی نماز ادا کرنے کے بعد حجامت وغیرہ بنا لے تو کوئی حرج نہیں)۔ ۲۔
غریبوں کے لئے قربانی کا ثواب:

حضرت عبداللہ بن عمرو رضی اللہ عنہما سے روایت ہے، فرماتے ہیں، رسولِ کریم
 رُوف ورحیم ﷺ نے ایک شخص سے فرمایا: ”مجھے ذی الحجہ کی دسویں تاریخ کو عید
 کرنے کا حکم ہوا ہے۔ اللہ (تبارک وتعالیٰ جلّ مجدہ الکریم) نے اس اُمت کے لئے
 اس دن کو عید کیا ہے تو اُس شخص نے عرض کیا، اگر میرے پاس کچھ نہ ہو مگر اُونٹنی یا
 بکری تو کیا میں اُس کی قربانی کروں؟ تو آپ ﷺ نے ارشادِ پاک فرمایا: نہیں!
 (کیونکہ ایک ہی جانور ہے اس کو بھی ذبح کر دے گا تو کام کاج میں تکلیف ہوگی
 لہذا) اپنے سر کے بال کٹوا کر، ناخن تراش کر اور مونچھوں کے اور زیر ناف بال تراش
 (موٹ) لے۔ اللہ (جَلَّالَہ) کے نزدیک تیری یہی قربانی ہے۔“ ۳۔ (تم مکمل قربانی
 کا ثواب حاصل کر سکتے ہو)۔ یعنی جو شخص جانور کی قربانی کی طاقت نہ رکھتا ہو، وہ ذی
 الحجہ کا چاند طلوع ہونے کے بعد نہ تو حجامت بنوائے نہ ہی ناخن کاٹے اور نہ ہی غیر
 ضروری بال تراشے بلکہ عید کی نماز ادا کرنے کے بعد حجامت وغیرہ بنوائے، مونچھیں
 تراشے اور ناخن کاٹے تو اُس کو بھی قربانی کا ثواب حاصل ہو جائے گا۔

۱۔ مجمع الزوائد جلد ۴ ص ۱۷، الترغیب والترہیب جلد ۲ ص ۱۹۹، مسند بزار جلد ۱ ص ۲۵۷۔ سنن نسائی
 جلد ۲ ص ۲۰۱، مسلم جلد ۲ ص ۱۶۰، ابن ماجہ ص ۲۳۲-۲۳۳، ابوداؤد جلد ۲ ص ۳۰، مشکوٰۃ ص ۱۷۷۔
 ۳۔ سنن نسائی جلد ۲ ص ۲۰۱، ابوداؤد جلد ۲ ص ۲۹۔

اگر وسعت والا قربانی نہ کرے:

حضرت ابو ہریرہ رضی اللہ عنہ سے روایت ہے، فرماتے ہیں، رسول اللہ صلی اللہ علیہ وسلم نے فرمایا: ”جس شخص کو وسعت ہو (یعنی اُس کے پاس مال و دولت ہو) اور وہ قربانی نہ کرے تو وہ ہماری مسجد کے قریب نہ آئے۔“ - ۴

قربانی کیا ہے؟

حضرت زید بن ارقم رضی اللہ عنہ سے روایت ہے، فرماتے ہیں: صحابہ کرام رضی اللہ عنہم نے عرض کیا، یا رسول اللہ (صلی اللہ علیک وسلم) یہ قربانیاں کیا ہیں؟ فرمایا: ”تمہارے باپ حضرت ابراہیم علیہ السلام کی سنت (یعنی اُن کا طریقہ) ہے۔ عرض کیا، یا رسول اللہ (صلی اللہ علیہ وسلم) ان میں ہمارے لئے کیا ہے؟ فرمایا: تمہارے لئے ہر بال کے عوض نیکی ہے۔ صحابہ کرام رضی اللہ عنہم نے عرض کیا، یا رسول اللہ (صلی اللہ علیک وسلم) یہ جو اُون ہے، اس کے بارے میں کیا ارشاد ہے؟ فرمایا: اُون کے ہر ہر بال کے عوض نیکی ہے۔“ - ۵

حضرت ابن سیرین علیہ الرحمہ فرماتے ہیں، حضرت عبداللہ بن عمر رضی اللہ تعالیٰ عنہما سے پوچھا، کیا قربانی واجب ہے؟ تو انہوں نے فرمایا: ”رسول اللہ صلی اللہ علیہ وسلم نے قربانی کی اور آپ صلی اللہ علیہ وسلم کے دنیا سے تشریف لے جانے کے بعد مسلمانوں نے اسے کیا اور یہ سنت (یعنی طریقہ) جاری ہو گئی۔“ - ۵a اگر قربانی واجب نہ ہوتی تو حضرت عبداللہ بن عمر رضی اللہ تعالیٰ عنہما فرمادیتے کہ وہ واجب نہیں ہے۔

قربانی کا وقت:

حضرت جناب بن عبداللہ رضی اللہ عنہ سے روایت ہے، فرماتے ہیں: ”میں قربانی کے دن حضور نبی کریم صلی اللہ علیہ وسلم ورف ورحیم صلی اللہ علیہ وسلم کے پاس حاضر ہوا تو ابھی آپ

۴ ابن ماجہ ص ۲۳۲، نصب الرایۃ جلد ۴ ص ۲۰۷، تاریخ بغداد للخطیب البغدادی جلد ۸ ص ۳۳۸، مسند احمد جلد ۴ ص ۳۶۸، درمنثور جلد ۴ ص ۳۶۱، مستدرک حاکم جلد ۲ حدیث نمبر ۳۸۹، السنن الکبریٰ للبیہقی جلد ۹ ص ۲۶۱، الترغیب والترہیب جلد ۲ ص ۱۵۲، المعجم الکبیر للطبری جلد ۴ ص ۲۲۳ - ۵ ابن ماجہ ص ۲۳۳، مشکوٰۃ ص ۱۲۹ - ۱۳۰ ابن ماجہ ص ۲۳۳۔

ﷺ نماز سے فارغ ہوئے ہی تھے یعنی نماز سے سلام پھیرا ہی تھا کہ قربانیوں کے گوشت دیکھے جو آپ ﷺ کے نماز سے فارغ ہونے سے پہلے کردی گئیں تھیں تو آپ ﷺ نے فرمایا: ”جس نے نماز سے پہلے یا ہمارے نماز پڑھانے سے پہلے (جانور کو) ذبح کر لیا ہو تو وہ اس کی جگہ دوسرا جانور ذبح کرے۔ اور ایک روایت میں ہے کہ نبی کریم روف ورحیم ﷺ نے عید قربان کے دن نماز پڑھائی، خطبہ پاک ارشاد فرمایا، بعد ازیں قربانی کی اور فرمایا کہ جس نے نماز سے پہلے قربانی کر لی وہ اُس کی جگہ دوسری قربانی کرے اور جس نے ابھی نہ کی ہو۔ اللہ (تبارک و تعالیٰ جل مجدہ الکریم) کے نام پر کرے۔“ ۶

کتب احادیث مقدسہ میں ہے، آپ ﷺ نے فرمایا کہ جس نے نماز سے پہلے جانور ذبح کر لیا ہو اُسے دوبارہ قربانی کرنی چاہئے۔ بخاری شریف میں ہے ”جس شخص نے نماز عید سے قبل ہی قربانی کردی وہ اُس کے اپنے نفس کے لئے ہے۔ (یعنی اُس کے لئے قربانی کا اجر و ثواب نہیں ہے۔) اور جس نے نماز کے بعد قربانی (کا جانور) ذبح کیا۔ اُس نے قربانی پوری کر لی۔ اور مسلمانوں کے طریقے کو پالیا۔“

محبوب عمل:

اُمّ المؤمنین حضرت سیدہ عائشہ صدیقہ رضی اللہ تعالیٰ عنہا سے روایت ہے فرماتی ہیں: ”نبی کریم روف ورحیم ﷺ نے ارشاد مبارک فرمایا کہ یوم النحر یعنی دسویں ذی الحجہ میں ابن آدم کا کوئی عمل قربانی کرنے سے زیادہ محبوب نہیں اور وہ جانور قیامت کے دن اپنے سینگ اور بال اور کھروں کے ساتھ آئے گا اور خون زمین پر گرنے سے پہلے (اللہ تبارک و تعالیٰ) کی بارگاہ اقدس میں مقام قبولیت پر پہنچ جاتا ہے۔ لہذا خوش دلی کے ساتھ قربانی کرو۔“ ۷

محبوب صالح عمل:

حضرت عبداللہ بن عباس رضی اللہ تعالیٰ عنہما سے روایت ہے فرماتے ہیں:

۶ بخاری جلد ۲ ص ۱۳۲، مسلم جلد ۲ ص ۱۵۷، موطا امام مالک ص ۴۹۵، سنن نسائی جلد ۲ ص ۱۵۳، ابن ماجہ ص ۲۳۵، مشکوٰۃ ص ۱۲۸۔ ۷ ابن ماجہ ص ۲۳۳، ترمذی جلد ۱ ص ۲۷۵، مشکوٰۃ ص ۱۲۸۔

رسول کریم رؤف ورحیم ﷺ نے فرمایا: ”اللہ (تبارک وتعالیٰ جلّ مجدہ الکریم) کے نزدیک کوئی دن ان دس دنوں (یعنی ذی الحجہ کے دس دنوں) سے زیادہ محبوب نہیں ہے جن میں نیکیاں کی جائیں۔ (یعنی ان دس دنوں کی نیکیاں اللہ (تبارک وتعالیٰ جلّ مجدہ الکریم) کے نزدیک بہت پسندیدہ ہیں۔ (صحابہ کرام رضی اللہ عنہم نے) عرض کیا یا رسول اللہ ﷺ) جہاد فی سبیل اللہ بھی نہیں۔ فرمایا ہاں! جہاد فی سبیل اللہ بھی نہیں، مگر جو شخص اپنی جان اور مال لے کر نکلا پھر اُس میں کچھ لے کر واپس نہ لوٹا“۔ ۸

انہی سے مروی دوسری روایت میں الفاظ ہیں: ”ذی الحجہ کے پہلے دس دنوں میں جو بھی نیک عمل کیا جاتا ہے وہ دوسرے دنوں کے اعمال سے بڑھ کر اللہ (تبارک وتعالیٰ جلّ مجدہ الکریم) کے نزدیک پاکیزہ اور اجر میں بہت عظیم ہے“۔ ۹ باقی حدیث شریف مذکورہ بالا حدیث کی طرح ہے۔

حضرت عبداللہ بن عباس رضی اللہ تعالیٰ عنہما سے روایت ہے، فرماتے ہیں، حضور نبی کریم رؤف ورحیم ﷺ نے ارشاد مبارک فرمایا کہ ”جو روپیہ پیسہ عید کے دن قربانی پر خرچ کیا گیا اُس سے زیادہ کوئی روپیہ پیسہ پیارا نہیں“۔ (طبرانی)

حضرت براء بن عازب رضی اللہ عنہ سے روایت ہے، فرماتے ہیں، نبی کریم رؤف ورحیم ﷺ نے (بڑی عید کے دن) فرمایا: ”اس دن پہلا جو کام ہم کرتے ہیں، وہ نماز ہے پھر نماز سے لوٹ کر قربانی کرتے ہیں جو شخص ایسا کرے (یعنی نماز پڑھ کر) قربانی کرے، اُس نے ہماری سنت پر عمل کیا اور جس شخص نے نماز سے پہلے قربانی کر لی تو وہ قربانی نہ ہوئی بلکہ اُس نے اپنے گھر والوں کے لئے گوشت کاٹا وہ (قربانی) عبادت میں شامل نہیں ہوگی“۔ ۱۰

”حضرت انس رضی اللہ عنہ سے روایت ہے، فرماتے ہیں، نبی کریم رؤف ورحیم

۸ ابن ماجہ ص ۱۲۵، مسند احمد جلد ۱ ص ۲۲۴، الترغیب والترہیب جلد ۲ ص ۱۹۸، نصب الرایہ جلد ۲ ص ۱۵۶، شرح السنۃ جلد ۲ ص ۶۲۳، ابوداؤد جلد ۱ ص ۳۳۸، ترمذی جلد ۱ ص ۱۵۸، بخاری جلد ۱ ص ۱۳۲، دارمی جلد ۲ ص ۲۵، درمنثور جلد ۱ ص ۲۲۷۔ ۹ دارمی جلد ۲ ص ۲۶، الترغیب والترہیب جلد ۲ ص ۱۹۸۔ ۱۰ بخاری جلد ۲ ص ۸۳۲، شرح السنۃ جلد ۲ ص ۶۱۴، مسلم جلد ۲ ص ۱۵۴، مسند احمد جلد ۲ ص ۲۸۲، السنن الکبریٰ للبیہقی جلد ۹ ص ۲۶۳، کنز العمال جلد ۲ ص ۲۸۲۔

ﷺ نے فرمایا: ”جس نے نماز کے بعد ذبح کیا، اُس کی قربانی پوری ہوگئی اور وہ مسلمانوں کی سنت پر چلا۔“ - ۱۱

ہر گھر والے پر قربانی:

حضرت مخنف رضی اللہ عنہ سے روایت ہے، فرماتے ہیں، عرفہ کا دن تھا ہم نبی کریم صلی اللہ علیہ وسلم کے پاس ٹھہرے ہوئے تھے، نبی کریم صلی اللہ علیہ وسلم نے فرمایا: يَا أَيُّهَا النَّاسُ إِنَّ عَلَيَّ كُلِّ أَهْلِ بَيْتٍ، فَيُكَلِّ عَامَ أُضْحِيَّةٍ وَعَتِيرَةَ ”اے لوگو! ہر گھر پر قربانی ہے اور ایک عتیرہ ہے“۔ هَلْ تَذَرُونَ مَا الْعَتِيرَةُ؟ هِيَ الَّتِي يُسَمِّيهَا النَّاسُ الرَّجْبِيَّةَ ۱۲ ”تم جانتے ہو عتیرہ کیا ہے؟ فرمایا: یہ رجب المرجب کی قربانی ہے“۔ شروع اسلام میں عتیرہ واجب تھی۔ عتیرہ اُس مذبوح جانور کا نام ہے جو مسلمان اللہ تبارک و تعالیٰ جلّ مجدہ الکریم کے لئے ذبح کرتے تھے۔ پھر قربانی کے وجوب سے رجب المرجب کی قربانی منسوخ ہوگئی۔ دوسری روایت میں عتیرہ کی منسوخی کا ذکر ہے۔

حضرت ابو ہریرہ رضی اللہ عنہ سے روایت ہے، فرماتے ہیں، رسول کریم صلی اللہ علیہ وسلم نے فرمایا: لَا فَرَعٌ وَلَا عَتِيرَةٌ ۱۳ ”(اسلام میں) نہ فرع نہ عتیرہ“۔ فرع اس کو کہا جاتا ہے کہ زمانہ جاہلیت میں جس جانور کا اول بچہ پیدا ہوتا تو اُس کو بتوں کے واسطے ذبح کرتے تھے۔ اسلام میں اس کو منع فرمایا گیا ہے کہ اس سے کفار کی مشابہت ہے لیکن قربانی کا وجوب اس حدیث شریف سے بھی ثابت ہے۔ قربانی واجب ہونا قرآن مجید سے بھی ثابت ہے۔ فَصَلِّ لِرَبِّكَ وَانْحَرْ (الکوثر: ۲) ”اے محبوب صلی اللہ علیہ وسلم اپنے رب (کریم) کے لئے قربانی کریں۔“

اختیارِ مصطفیٰ کریم صلی اللہ علیہ وسلم اور حضرت ابو بردہ رضی اللہ عنہ:

حضرت براء بن عازب رضی اللہ عنہ سے روایت ہے، فرماتے ہیں، رسول کریم

۱۱ شرح السنۃ جلد ۲ ص ۶۱۳، بخاری جلد ۲ ص ۸۳۲، السنن الکبریٰ للبیہقی جلد ۹ ص ۲۷۶-۱۲ ابن ماجہ ص ۲۳۳، مشکوٰۃ ص ۱۲۹-۱۳۰ مشکوٰۃ ص ۱۲۹، ابوداؤد حدیث نمبر ۲۸۳۱، ترمذی ص ۱۵۱۲، ابن ماجہ حدیث نمبر ۳۱۶۷، دارمی جلد ۲ ص ۸۰، شرح السنۃ جلد ۲ ص ۲۲۶۔

رؤف ورحیم ﷺ نے عید کے روز نماز کے بعد خطبہ مبارکہ پڑھا اور ارشاد مبارک فرمایا: ”جس نے ہمارے جیسی نماز پڑھی اور ہمارے جیسی قربانی کی تو اُس نے قربانی کی اور جس نے نماز سے پہلے قربانی کر لی (تو وہ بکری قربانی کی نہ ہوگی) بلکہ گوشت کی ہوگی۔“ یہ سن کر حضرت ابو بردہ رضی اللہ عنہ کھڑے ہوئے اور عرض کیا: یا رسول اللہ (صلی اللہ علیہ وسلم) میں نے تو نماز میں جانے سے پہلے قربانی کی اور میں یہ سمجھا کہ یہ دن کھانے پینے کا ہے تو میں نے جلدی کی میں نے خود بھی کھایا اور اپنے عیال اور ہمسایوں کو بھی کھلایا۔ آپ ﷺ نے فرمایا: تِلْكَ شَاةٌ لِّحْمٍ ”یہ بکری تو گوشت کی بکری ہے۔“ (یعنی قربانی نہیں ہوئی۔) حضرت ابو بردہ رضی اللہ عنہ نے عرض کیا: یا رسول اللہ (صلی اللہ علیہ وسلم) میرے پاس ایک بکری ہے جو جذعہ ہے، (پورے سال کی نہیں ہے) وہ گوشت کے لحاظ سے دو بکریوں سے بہتر ہے۔ کیا میں اُس کی قربانی کر سکتا ہوں؟ تو فرمایا: نَعَمْ وَلَنْ تُجْزِيَ عَنْ أَحَدٍ بَعْدَكَ ۱۴ ”ہاں! مگر تیرے سوا کسی کے لئے جائز نہیں“ (کافی نہ ہوگی)۔

ذَنَح سے پہلے قربانی کے جانور سے نفع حاصل کرنا:

ذَنَح سے پہلے قربانی کے جانور کے بال اپنے کسی کام کے لئے کاٹ لینا یا اُس کا دودھ پینا مکروہ و ممنوع ہے اور قربانی کے جانور پر سوار ہونا، اُس پر کوئی چیز لادنا یا اُس کو اجرت پر دینا، غرضیکہ اُس سے منافع حاصل کرنا منع ہے۔ اگر اُس نے اُون کاٹ لی یا دُودھ دھولیا تو اُسے صدقہ کرے اور اگر خود سوار ہو یا اُس پر کوئی چیز لادی تو اُس کی وجہ سے جانور میں جو کچھ کمی آئی اتنی مقدار میں صدقہ کرے۔

قربانی کے لئے جانور خریدا تھا۔ قربانی کرنے سے پہلے اُس کو بچہ پیدا ہوا تو بچہ بھی ذَنَح کر دیں۔ اگر بچہ کو بیچ دیا تو اُس کے پیسے صدقہ کر دیں۔ اگر کچھ نہ کیا اور اگلے سال قربانی کے لئے رکھ لیا تو اُس کی قربانی نہیں کر سکتا کیونکہ یہ پچھلے سال والے جانور کا حصہ ہے جو باقی رہ گیا۔ (ماخوذ از: بہار شریعت، فتاویٰ عالمگیری، ہدایہ شریف)۔

۱۴ ابوداؤد جلد ۲ ص ۳۱، بخاری جلد ۲ ص ۸۳۲، نسائی جلد ۲ ص ۲۰۴، تلخیص الحیبر جلد ۴ ص ۱۳۹، کنز العمال حدیث ۱۲۱۸۹، السنن الکبریٰ للبیہقی جلد ۴ ص ۲۸۴۔

ذبح کرنے سے پہلے:

حضرت جابر رضی اللہ عنہ سے روایت ہے، فرماتے ہیں، نبی کریم رؤف ورحیم صلی اللہ علیہ وسلم نے دو خصی چتکبرے سینگ والے بکرے (عید قربان کے دن) ذبح کئے۔ جب انہیں قبلہ رُو لٹا لیا تو فرمایا: ”میں نے اپنے چہرے کو اُس ذات کی طرف متوجہ کیا۔ جس نے آسمانوں اور زمینوں کو پیدا فرمایا۔ (حضرت سیدنا) ابراہیم علیہ السلام کے دین حنیف پر ہوں۔ (ہر بے دینی سے الگ) اور میں مشرکین میں سے نہیں ہوں۔ بے شک میری نماز، میری قربانی، میری زندگی اور میری موت جہانوں کے پروردگار کے لئے ہے۔ جس کا کوئی شریک نہیں اور مجھے اسی کا حکم ملا ہے اور میں تسلیم کرنے والوں میں سے ہوں۔ اے میرے پروردگار! یہ تیری طرف سے اور تیرے لئے ہے۔ (حضرت) محمد (مصطفیٰ صلی اللہ علیہ وسلم) اور اُن کی اُمت کی طرف سے بِسْمِ اللّٰهِ اَللّٰهُ اَكْبَرُ (یہ کلمات ادا فرمائے اور پھر جانور کو ذبح فرمایا۔)

آج جو مسلمان قربانی کرے وہ (عَنْ مُحَمَّدٍ وَ اُمَّتِهِ) کے الفاظ نہ کہے۔ بقیہ تمام کلمات ذبح کرنے سے پہلے ادا کرے۔ کیونکہ یہی صحیح طریقہ حضور نبی کریم رؤف ورحیم صلی اللہ علیہ وسلم نے ہمیں عطا فرمایا ہے۔ بالفرض اگر کسی کلمہ گو مسلمان کو یہ الفاظ یاد نہ ہوں تو کم از کم بِسْمِ اللّٰهِ وَاللّٰهُ اَكْبَرُ کہنا نہ بھولے۔ ایک روایت میں ہے کہ حضور نبی کریم رؤف ورحیم صلی اللہ علیہ وسلم نے اپنے نورانی دست مبارک سے جانور کو ذبح کیا اور فرمایا: بِسْمِ اللّٰهِ وَاللّٰهُ اَكْبَرُ اَللّٰهُمَّ هَذَا عَنِّي وَعَمَّنْ لَّمْ يُصَحِّحْ مِنْ اُمَّتِي ۱۵ ”بِسْمِ اللّٰهِ وَاللّٰهُ اَكْبَرُ اے میرے اللہ (جل شانک)! یہ میری طرف سے اور میری اُمت کے اُن لوگوں کی طرف سے جو قربانی نہ کر سکیں۔“

پسندیدہ جانور:

اُمُّ الْمُؤْمِنِينَ حضرت سیدہ عائشہ صدیقہ رضی اللہ تعالیٰ عنہا سے روایت ہے فرماتی ہیں: ”رسول اللہ صلی اللہ علیہ وسلم نے حکم فرمایا کہ سینگ والا بکرا، لایا جائے جو سیاہی میں چلے، سیاہی میں بیٹھے اور سیاہی میں دیکھے (یعنی کالے پاؤں، کالے پیٹ

اور کالی آنکھوں والا) آپ ﷺ کی خدمتِ اقدس میں (ایسا بکرا) حاضر کیا گیا۔ فرمایا: اے عائشہ رضی اللہ عنک! چھری لاؤ، پھر فرمایا: اُسے پتھر پر تیز کر لو۔ (فرماتی ہیں) میں نے چھری کو) تیز کر لیا۔ پھر آپ ﷺ نے چھری پکڑی۔ بکرے کو لٹایا اور اُسے ذبح فرمایا (پھر یہ کلمات کہے) بِسْمِ اللّٰهِ اَللّٰهُمَّ تَقَبَّلْ مِنْ مُحَمَّدٍ وَّآلِ مُحَمَّدٍ وَّمِنْ اُمَّةٍ مُحَمَّدٍ ”اللہ (ﷻ) کے نام سے، اے اللہ (جل جلالک) اس (قربانی) کو (حضرت) محمد (مصطفیٰ ﷺ) اور (حضرت) محمد (مصطفیٰ ﷺ) کی آل اور (حضرت) محمد (ﷺ) کی اُمت کی طرف سے قبول فرما۔“ پھر کھانا کھایا۔“ - ۱۶

قربانی کے جانور کی قسمیں:

قربانی کے جانور تین قسم کے ہیں: (۱)۔ گائے، (۲)۔ اونٹ اور (۳)۔ بکری۔ ان کی جتنی قسمیں ہیں، سب اس میں داخل ہیں یعنی نر اور مادہ، خصی اور غیر خصی سب کا ایک ہی حکم ہے۔ سب کی قربانی ہو سکتی ہے۔ گائے میں بھینس، سانڈھ اور بیل بھی شمار ہے۔ بکری میں بھیڑ، دنبہ، چھتر اور بکرا سب شامل ہیں۔

قربانی کے جانور تقسیم کرنا:

حضرت عقبہ بن عامر جہنی رضی اللہ عنہ سے روایت ہے، فرماتے ہیں: ”رسول کریم رؤف ورحیم ﷺ نے اپنے صحابہ کرام رضی اللہ عنہم کو قربانی کے جانور تقسیم فرمائے تو میرے حصہ میں بکری کا چھ ماہ کا بچہ آیا، اس کا ذکر نبی کریم رؤف ورحیم ﷺ سے کیا تو آپ ﷺ نے فرمایا تم یہی ذبح کر لو“۔ ۱۷

ایک روایت میں ہے کہ میں نے عرض کیا، یا رسول اللہ (صلی اللہ علیک وسلم) مجھے بھیڑ کا چھ ماہ کا بچہ ملا ہے، فرمایا تم یہی قربانی کر لو“۔

۱۶ مسلم جلد ۱ ص ۱۵۶، ابوداؤد جلد ۲ ص ۳۰، مشکوٰۃ ص ۱۲۷۔ ۱۷ بخاری جلد ۲ ص ۸۳۲، نسائی جلد ۲ ص ۲۰۳، ابوداؤد جلد ۲ ص ۳۱، ابن ماجہ ص ۲۳۲، مسند احمد جلد ۳ ص ۳۲، جلد ۴ ص ۱۲۹، شرح السنۃ جلد ۲ ص ۶۱۶، مشکوٰۃ ص ۱۲۷، المعجم الکبیر للطبرانی جلد ۵ ص ۴۷۸، جلد ۷ ص ۳۲۷، ۳۲۷، ۲۷۷، السنن الکبریٰ للبیہقی جلد ۹ ص ۲۲۰۔

وہ جانور جن کی قربانی دُرست نہیں:

۱۔ حضرت براء بن عازب رضی اللہ عنہ سے روایت ہے، فرماتے ہیں: ”رسول کریم صلی اللہ علیہ وسلم سے عرض کیا کہ کن جانوروں کی قربانی سے بچنا چاہئے تو آپ صلی اللہ علیہ وسلم نے نورانی ہاتھ مبارک کے مقدس اشارے سے فرمایا: کہ چار قسم کے جانور قربانی کے لئے دُرست نہیں ہیں۔ ۱۸

(۱)۔ لنگڑا، جس کا لنگ ظاہر ہو، (۲)۔ کانا، جس کا کانا پن ظاہر ہو، (۳)۔ بیمار، جس کی بیماری ظاہر ہو، اور (۴)۔ ایسا لاغر جس کی ہڈیوں پر مغز نہ ہو (ہڈیوں کا پنجر)۔

۲۔ امیر المؤمنین حضرت سیدنا علی کرم اللہ تعالیٰ وجہہ الکریم سے روایت ہے، فرماتے ہیں: ”رسول کریم صلی اللہ علیہ وسلم سے عرض کیا کہ ہم (قربانی کے جانور کی) آنکھ اور کان دیکھ لیں۔ نہ لمبائی میں چرے کان کی قربانی کریں نہ چوڑائی میں کٹے جانور کی قربانی کریں۔ (اس میں زیادہ کا اعتبار ہے، اگر آدھے سے کم چرا اور کٹا ہے تو قربانی ہو جائے گی)۔“ ۱۹

۳۔ امیر المؤمنین حضرت سیدنا علی کرم اللہ تعالیٰ وجہہ الکریم ہی فرماتے ہیں: ”حضور نبی کریم صلی اللہ علیہ وسلم نے ٹوٹے سینگ اور کٹے کانوں والے جانور کی قربانی کرنے سے منع فرمایا۔ (سینگ سے مراد خول نہیں بلکہ خول کے نیچے گلی یا مغز ہے۔ اگر مغز پورا ہے تو قربانی جائز ہے۔ اگرچہ خول ٹوٹا ہو)۔“ ۲۰

عیب دار جانور:

جانور کو جس وقت خریدا جائے اُس وقت اُس میں عیب نہ تھا کہ جس کی

۱۸ ترمذی جلد ۱ ص ۲۷۷، ابوداؤد جلد ۲ ص ۳۱، نسائی جلد ۲ ص ۲۰۲، ابن ماجہ ص ۲۳۴، موطا امام مالک ص ۴۹۵، مشکوٰۃ ص ۱۲۸، ابن ماجہ ص ۲۳۴، ترمذی جلد ۱ ص ۲۷۵، نسائی جلد ۲ ص ۲۰۲، داری جلد ۲ ص ۷۶، مسند احمد جلد ۲ ص ۲۸۹، شرح السنۃ جلد ۲ ص ۶۸۱، السنن الکبریٰ للبیہقی جلد ۹ ص ۲۷۴-۱۹ ابن ماجہ ص ۲۳۴، نسائی جلد ۱ ص ۲۰۲، ابوداؤد جلد ۲ ص ۳۲، ترمذی جلد ۱ ص ۲۷۵، مشکوٰۃ ص ۱۲۸-۲۰ ابن ماجہ ص ۲۳۴، مشکوٰۃ ص ۱۲۸۔

وجہ سے قربانی ناجائز ہوتی بعد میں عیب پیدا ہو گیا تو اگر وہ شخص صاحبِ نصاب ہے تو دوسرے جانور کی قربانی کرے اور مالکِ نصاب نہیں تو اسی کی قربانی کرے۔ یہ اُس وقت کہ اُس فقیر نے پہلے سے اپنے ذمہ قربانی واجب نہ کی ہو اور اگر اُس نے منت مانی ہے کہ بکری کی قربانی دوں گا اور منت پوری کرنے کے لئے بکری خریدی اُس وقت بکری میں ایسا عیب نہ تھا پھر پیدا ہو گیا اس صورت میں فقیر کے لئے بھی یہی حکم ہے کہ دوسرے جانور کی قربانی کرے۔ قربانی کے وقت جانور اچھلا کودا جس کی وجہ سے عیب پیدا ہو گیا یہ عیب مضر نہیں قربانی ہو جائے گی۔ قربانی کا جانور مر گیا تو غنی پر لازم ہے کہ دوسرے جانور کی قربانی کرے۔

دس سال قربانی:

حضرت عبداللہ بن عمر رضی اللہ تعالیٰ عنہما سے روایت ہے فرماتے ہیں: ”رسول کریم رؤف ورحیم ﷺ نے مدینہ شریف میں دس سال تک قیام فرمایا اور ہر سال قربانی فرماتے رہے۔“ ۲۱

گائے اور اونٹ:

حضرت جابر بن عبداللہ رضی اللہ تعالیٰ عنہما سے روایت ہے فرماتے ہیں: ”نبی کریم رؤف ورحیم ﷺ نے ارشاد فرمایا: ”گائے سات کی طرف سے اور اونٹ بھی سات کی طرف سے ہے۔“ ۲۲

قربانی کے جانور میں شرکت:

سات آدمیوں نے قربانی کے لئے گائے خریدی ان میں ایک کا انتقال ہو گیا۔ اُس کے ورثاء نے شرکاء سے یہ کہہ دیا کہ تم اس گائے کو اپنی طرف سے اور اس کی طرف سے قربانی کرو اور انہوں نے کر لی تو سب کی قربانیاں جائز ہیں اور اگر وارثوں کی اجازت کے بغیر شرکاء نے قربانی کی، کسی کی نہ ہوئی۔

۲۱ ترمذی جلد ۱ ص ۲۷۲، مشکوٰۃ ص ۱۲۹-۲۲، ترمذی جلد ۱ ص ۲۷۶، موطا امام مالک ص ۴۹، ابوداؤد جلد ۲ ص ۳۲، سنن نسائی جلد ۲ ص ۲۰۴، مجمع الزوائد جلد ۴ ص ۲۰، نصب الراية جلد ۴ ص ۲۰۹، المعجم الکبیر للطبرانی جلد ۱ ص ۱۰۲، کنز العمال حدیث نمبر ۱۲۱۶۔

قربانی کے شرکاء میں ایک مرزائی یا اُن میں ایک کا مقصود قربانی نہیں ہے بلکہ گوشت حاصل کرنا ہے تو اُس کی قربانی نہ ہوئی۔ شرکاء میں سے ایک کی نیت اس سال کی قربانی ہے اور باقیوں کی نیت سال گذشتہ کی قربانی ہے تو جس نے اس سال کی نیت کی اس کی قربانی صحیح ہے اور باقیوں کی نیت باطل کیونکہ سال گذشتہ کی قربانی اس سال نہیں ہو سکتی۔ ان لوگوں کی یہ قربانی تطوع یا نفل ہوئی۔ ان لوگوں پر لازم ہے کہ گوشت صدقہ کریں۔

قربانی کن پر واجب ہے؟

جن پر قربانی واجب ہے وہ اہل ایمان درج ذیل ہیں: (۱)۔ مسلمان، (۲)۔ مالدار، (۳)۔ آزاد، (۴)۔ مقیم (مسافر اگر قربانی کرے تو تطوع یعنی نفل ہے)۔

قربانی کے دن:

حضرت نافع علیہ الرحمہ سے روایت ہے فرماتے ہیں، حضرت عبداللہ بن عمر رضی اللہ تعالیٰ عنہما نے فرمایا: **الْأَضْحَى يَوْمَانِ بَعْدَ يَوْمِ الْأَضْحَى ۲۳** ”عید قربان کے دن کے بعد قربانی دو دن اور ہے“۔

رسول کریم رؤف و رحیم ﷺ کی طرف سے قربانی:

حضرت حنظلہ رضی اللہ عنہ سے روایت ہے فرماتے ہیں: ”میں نے امیر المؤمنین حضرت سیدنا علی کرم اللہ تعالیٰ وجہہ الکریم کو دیکھا، دو بکروں کی قربانی کرتے تھے تو میں نے عرض کیا (یا حضرت) یہ کیا ہے؟ تو فرمایا: مجھے رسول کریم رؤف و رحیم ﷺ نے وصیت فرمائی ہے کہ میں آپ ﷺ کی طرف سے بھی قربانی کیا کروں۔ لہذا (ایک قربانی) میں حضور نبی کریم رؤف و رحیم ﷺ کی طرف سے بھی کرتا ہوں۔ ۲۴

مسئلہ نمبر ۱: سرکارِ کائنات ﷺ کے نام کی قربانی امیر المؤمنین حضرت سیدنا علی کرم

۲۳ موطا امام مالک ص ۴۹۷، مشکوٰۃ ص ۱۲۹-۱۳۰ ابوداؤد جلد ۲ ص ۲۹، ترمذی جلد ۱ ص ۲۷۵، مشکوٰۃ ص ۱۲۸۔

اللہ تعالیٰ وجہ الکریم کی سنت ہے اور آپ ﷺ کا حکم ہے۔ یہ عظیم تبرک ہے۔ اہل ایمان برکت کے لئے ذوق شوق سے کھائیں۔ آج بھی بعض صاحب استطاعت عشاقِ نبی کریم رؤف ورحیم ﷺ کی طرف سے قربانی کرتے ہیں اور کئی عاشقانِ رسول کریم رؤف ورحیم ﷺ گائے یا اونٹ ذبح کرتے ہیں تو حضور نبی کریم رؤف ورحیم ﷺ، حضرت ابوبکر صدیق، حضرت امام حسین، حضرت داتا گنج بخش، حضرت غوثِ اعظم یا اپنے شیخِ مصطفیٰ ﷺ کی طرف سے بھی قربانی کرتے ہیں۔ (اپنی استطاعت کے مطابق)

مسئلہ نمبر ۲: گائے اور اونٹ کی قربانی میں عقیقہ والا بھی شامل ہو سکتا ہے۔
 مسئلہ نمبر ۳: خصی جانور کی قربانی جائز ہے۔ خصی ہونا عیب نہیں۔ خصی بکرے کا گوشت اعلیٰ ہوتا ہے۔ اسی طرح خصی بیل اور بھینسے کی قربانی بھی درست ہے۔
 مسئلہ نمبر ۴: بعد وصال مرحوم کی طرف سے قربانی دینا جائز ہے۔ اگر میت کی قربانی ہو تو اس کا سارا گوشت خیرات کر دیا جائے۔ اگر وارث اپنی جانب سے محض ثواب کے لئے میت کی طرف سے قربانی کرے تو خود بھی کھائے اور فقیر اور امیر سب کو کھلائے۔
 مسئلہ نمبر ۵: قربانی، جانور کو ذبح کرنے سے ہوگی۔ قربانی کے دنوں میں قربانی کی رقم (روپے) غریبوں میں تقسیم کرنے سے یا قصائی کی دکان سے ذبح شدہ جانور کا گوشت خرید کر تقسیم کرنے سے قربانی نہ ہوگی۔

مسئلہ نمبر ۶: حضرت عبداللہ بن عباس رضی اللہ تعالیٰ عنہما سے روایت ہے، فرماتے ہیں، حضور نبی کریم رؤف ورحیم ﷺ نے رات کے وقت قربانی کرنے سے منع فرمایا ہے۔ (طبرانی)

مسئلہ نمبر ۷: یہ ضروری نہیں کہ دسویں ذی الحجہ کو ہی قربانی کی جائے۔ بلکہ گیارہ اور بارہ ذی الحجہ کو بھی غروبِ آفتاب سے پہلے قربانی کی جاسکتی ہے۔
 مسئلہ نمبر ۸: گائے کی قربانی میں جب مختلف افراد کی شرکت ہو تو ضروری ہے کہ گوشت وزن کر کے تقسیم کیا جائے۔ اندازہ سے تقسیم نہ ہو۔ کیونکہ تولے بغیر تقسیم کرنے سے کم یا زیادہ ملنے کا احتمال ہو سکتا ہے اور وزن کرنا جائز ہے۔ (درمختار ردالمحتار)

مسئلہ نمبر ۹: بکری، گائے، اونٹ میں تمام قسمیں، نرمادہ خصی وغیر خصی سبھی داخل ہیں۔
 مسئلہ نمبر ۱۰: ذبح کرنے سے پہلے چھری کو تیز کر لیا جائے۔ ذبح کے بعد جب تک
 جانور ٹھنڈا نہ ہو، نہ پائے کاٹے جائیں اور نہ ہی چمڑا اتارا جائے۔
 مسئلہ نمبر ۱۱: قربانی کا گوشت خود کھا سکتا ہے دوسرے کو بھی دے سکتا ہے چاہے غنی ہو
 یا فقیر۔

مسئلہ نمبر ۱۲: ذبح سے پہلے جانور کو چارہ اور پانی وغیرہ دیں۔ بھوکا، پیاسا ذبح نہ
 کریں۔ ایک کے سامنے دوسرے کو ذبح نہ کریں۔ جانور کو آرام سے گرانے کے
 بعد اُس کے سامنے چھری تیز نہیں کرنی چاہئے۔ بلکہ پہلے سے تیار رکھنی چاہئے۔
 جانور کو بائیں پہلو پر اس طرح لٹائیں کہ اُس کا منہ قبلہ شریف کی طرف اور ذبح
 کرنے والا اپنا داہنا پاؤں اس کے پہلو پر رکھ کر تیز چھری سے جلد ذبح کریں۔
 مسئلہ نمبر ۱۳: قربانی کی کھال، اُس کی جھول، رسی، گھنگرو، گلے کا ہار وغیرہ سب کچھ
 صدقہ کر دینا چاہئے۔ کھال کو اگر اپنے استعمال میں لانا چاہیں تو جائز ہے۔ اگر بیچ
 دی ہے تو قیمت صدقہ کر دیں۔ (در مختار ردالمحتار)

مسئلہ نمبر ۱۴: ذبح کرنے والے کو اجرت میں جانور کا چمڑہ (کھال) یا گوشت وغیرہ
 نہیں دے سکتے۔ ہاں اگر اجرت الگ دی اور پھر اُن میں سے کوئی چیز تحفہ دیتے
 ہیں تو جائز ہے۔ (ہدایہ)

مسئلہ نمبر ۱۵: قربانی کا جانور اپنے ہاتھ سے ذبح کرنا افضل ہے لیکن اگر دوسرے سے کرایا تو
 اپنے جانور کے پاس آ کر کھڑا ہو۔ اگر کسی دوسرے نے ذبح کیا اور چھری پر اپنا ہاتھ بھی
 رکھتا ہے تو دونوں کو بسم اللہ اور تکبیر کہنا واجب ہے۔ ایک نے قصداً بِسْمِ اللّٰهِ وَاللّٰهُ
 اَکْبَرُ چھوڑ دی یہ سمجھ کر کہ دوسرے نے کہہ دی ہوگی تو جانور حلال نہ ہو۔ (در مختار)
 مسئلہ ۱۶: اگر قربانی کے جانور پر آفت آئے تو اُس کے بدلے قربانی واجب ہے۔

ذبح، ذبیحہ اور قربانی:

گلے میں چند رگیں ہیں اُن کے کاٹنے کو ذبح کہتے ہیں اور اُس جانور کو
 جس کی رگیں کاٹی گئیں ذبیحہ کہتے ہیں۔

بعض جانور ذبح کئے جاتے ہیں، بعض نہیں۔ جو شرعاً ذبح نہیں کئے جاتے وہ بغیر ذبح کے حلال ہیں جیسے مچھلی اور ٹڈی (مکڑی) اور جو ذبح کئے جاسکتے ہیں وہ بغیر ”ذکاۃ شرعی“ حلال نہیں۔

ذکاۃ شرعی کا یہ مطلب ہے کہ جانور کو اس طرح ذبح یا نحر کیا جائے کہ حلال ہو جائے۔ ”ذکاۃ شرعی“ دو قسم کی ہیں: (۱)۔ ذکاۃ اختیاری اور (۲)۔ ذکاۃ اضطراری۔
ذکاۃ اختیاری کی دو قسمیں ہیں: (۱)۔ نحر اور (۲)۔ ذبح
ذکاۃ اضطراری یہ ہے کہ جانور کے بدن میں کسی جگہ نیزہ وغیرہ بھونک کر خون نکال دیا جائے۔

ذبح اضطراری:

ذبح اضطراری یہ ہے کہ اگر پالتو جانور بھاگ جائے اور پکڑنے میں نہ آئے تو تیر یا نیزہ وغیرہ سے بہ نیت ذبح بِسْمِ اللّٰهِ وَاللّٰهُ اَكْبَرُ پڑھ کر ماریں اس کے لئے گردن میں ہی ذبح کرنا ضروری نہیں بلکہ جس جگہ سے بھی زخمی کر دیا جائے کافی ہے یونہی اگر جانور کنوئیں میں گر گیا اس کو نیزہ وغیرہ سے بہ نیت ذبح بِسْمِ اللّٰهِ وَاللّٰهُ اَكْبَرُ کہہ کر ہلاک کر دیں، ذبح ہو گیا۔ اسی طرح اگر جانور اس پر حملہ آور ہوا۔ جیسا کہ بیل اور سانڈھ اکثر حملہ کر دیتے ہیں اُن کو بھی اسی طرح ذبح کیا جاسکتا ہے۔

آبادی میں بکرا یا بکری بھاگ گئی تو اُس کے لئے ذبح اضطراری نہیں ہے کہ پکڑی جاسکتی ہے اور میدان میں بھاگ گئی تو ذبح اضطراری ہو سکتی ہے۔ گائے، بیل اور اُونٹ اگر بھاگ جائیں تو آبادی اور جنگل دونوں کا اُن کے لئے ایک جیسا حکم ہے، ہو سکتا ہے آبادی میں بھی اُن کے پکڑنے پر قدرت نہ ہو۔

نحر:

حلق کے آخری حصہ میں نیزہ وغیرہ بھونک کر رگیں کاٹ دینے کو نحر کہتے ہیں۔ اُونٹ کو نحر کرنا سنت ہے۔ اگر اُونٹ کو نحر نہ کیا بلکہ ذبح کیا تو جانور اس صورت میں بھی حلال ہے مگر ایسا کرنا خلاف سنت ہے۔

ذَنح:

ذَنح کی جگہ حلق اور لبہ کے مابین ہے۔ لبہ سینے کے بالائی حصہ کو کہتے ہیں۔ گائے بکری وغیرہ کو ذَنح کرنا سنت ہے اور اگر ذَنح کی بجائے نحر کیا، تو جانور اس صورت میں بھی حلال ہو جائے گا مگر ایسا کرنا خلاف سنت ہے۔ عوام الناس میں یہ جو مشہور ہے کہ اُونٹ کو تین جگہ سے ذَنح کیا جاتا ہے یہ غلط ہے اور بلا فائدہ ایذا دینا ہے۔

ذَنح میں کاٹی جانے والی رگیں:

ذَنح میں کاٹی جانے والی چار رگیں ہیں:

(۱)۔ حلقوم، (۲)۔ مری، (۳، ۴)۔ دو جین۔

حلقوم: یہ وہ ہے جس میں سانس آتی جاتی ہے۔

مری: اس سے کھانا پانی اُترتا ہے۔

دو جین: یہ حلقوم اور مری کے اُغل بغل دو رگیں ہیں جن میں خون کی روانی ہے۔

جانور کا پورا حلقوم ذَنح کی جگہ۔ اوپر، درمیان، نیچے جس جگہ میں ذَنح کی جائے جانور

حلال ہوگا یہ بات طے شدہ ہے کہ اگر تین رگیں کٹ جائیں تو جانور حلال ہے۔

ذَنح سے جانور حلال ہونے کے لئے چند شرطیں:

(۱)۔ ذَنح کرنے والا عاقل ہو، (۲)۔ ذَنح کرنے والا مسلمان ہو، (۳)۔

اللہ ﷻ کے نام کے ساتھ ذَنح کرنا، (۴)۔ خود ذَنح کرنے والا اللہ ﷻ کا نام اپنی

زبان سے کہے، (۵)۔ بِسْمِ اللّٰهِ وَاللّٰهُ اَكْبَرُ ذَنح کے لئے کہا جائے، (۶)۔ غیر

مسلم اہل کتاب ہو تو اُس کا ذبیحہ حلال ہے، (۷)۔ اہل کتاب کا ذبیحہ اُس وقت حلال

سمجھا جائے گا جب مسلمان کے سامنے ذَنح کیا ہو، (۸)۔ ذَنح کے وقت غیر خدا کا نام

نہ لیا جائے یعنی بِسْمِ اللّٰهِ وَاللّٰهُ اَكْبَرُ کہا جائے بِسْمِ زَيْدٍ یا بِسْمِ طَفِيلٍ یا

بِسْمِ فَلَانٍ وغیرہ نہ کہا جائے، (۹)۔ جس جانور کو ذَنح کیا جائے بوقت ذَنح زندہ ہو

اگر چہ زندگی کا تھوڑا حصہ باقی ہو، (۱۰)۔ ذَنح کے بعد خون کا نکلنا یا جانور کی حرکت پیدا

ہونا یوں ضروری ہے کہ اس سے اُس کا زندہ ہونا معلوم ہوتا ہے۔

ان کا ذبیحہ بھی حلال ہے:

گوئنگے کا، اگر مسلمان اور اہل کتاب ہو، جس کا ختنہ نہ ہو، ابرص یعنی سفید داغ والے کا، جن اگر انسانی شکل میں ہو اور عورت کا۔

ذبح سے جانور حرام ہونے کے امور:

- (۱)۔ مجنوں کا ذبیحہ، (۲)۔ اتنا بچہ جو بے عقل ہو اُس کا ذبیحہ، (۳)۔ مشرک، مرتد اور مرزائی کا ذبیحہ حرام اور مردار ہے، (۴)۔ اہل کتاب اگر غیر اہل کتاب ہو گیا تو اب اس کا ذبیحہ، (۵)۔ مسلمان اگر معاذ اللہ، عیسائی، یہودی یا مرزائی ہو گیا کہ یہ مرتد ہے، تو اس کا ذبیحہ، (۶)۔ عیسائی قصابی نے ذبح کے وقت حضرت عیسیٰ علیہ السلام کا نام لیا اور مسلمان کے علم میں یہ بات ہے، تو جانور حرام ہے، (۷)۔ مسلمان قصابی نے بِسْمِ اللّٰهِ وَاللّٰهُ اَكْبَرُ کہنے کی بجائے جانور کے گلے پر چھری چلاتے وقت کہہ دیا بِسْمِ فُلَانِ انسان تو جانور حرام ہو گیا۔ کیونکہ قرآن پاک میں آتا ہے: وَمَا اٰهْلٌ بِهٖ لِغَيْرِ اللّٰهِ۔ ذبح کے وقت غیر خدا کا نام لینے سے جانور حرام ہو جاتا ہے۔ (۸)۔ خود ذبح کرنے والا بھولا نہ تھا اُسے یاد تھا مگر اللہ تبارک و تعالیٰ کا نام نہ لیا یا قصد بِسْمِ اللّٰهِ وَاللّٰهُ اَكْبَرُ نہ کہا اگرچہ دوسروں نے نام لیا تو جانور حرام ہے، (۹)۔ بِسْمِ اللّٰهِ وَاِسْمِ فُلَانِ انسان کہا اس صورت میں بھی جانور حرام ہے، (۱۰)۔ چھینک آئی اور الْحَمْدُ لِلّٰهِ کہا اور لگتے ہاتھ ذبح کر دیا یہ الْحَمْدُ لِلّٰهِ ذبح کے لئے نہیں بلکہ چھینک پر مقصود تھا، اس لئے جانور حلال نہیں۔

جانور کس چیز سے ذبح کیا جائے:

ذبح ہر اُس چیز سے کر سکتے ہیں جو رگیں کاٹ دے اور خون بہا دے یہ ضروری نہیں کہ چھری ہی سے ذبح کرے۔ دھاردار پتھر سے بھی ذبح ہو سکتا ہے۔

مکروہات:

- (۱)۔ اُونٹ کو نخر کی بجائے ذبح کرنا، (۲)۔ گائے یا بکری وغیرہ کو ذبح کی بجائے نخر کرنا، (۳)۔ اُونٹ کو تین جگہ سے نخر کرنا، (۴)۔ کند چھری سے ذبح کرنا،

(۵)۔ جانور کو لٹانے کے بعد چھری تیز کرنا، (۶)۔ جانور کو پاؤں سے پکڑ کر گھسیٹتے ہوئے مذبح کو لے جانا، (۷)۔ ذبح کے وقت سر کٹ کر جدا ہو جانا، (۸)۔ اس طرح ذبح کرنا کہ چھری حرام مغز تک پہنچ جائے، (۹)۔ ہر وہ فعل جس سے جانور کو بلا فائدہ تکلیف پہنچے، (۱۰)۔ ٹھنڈے ہونے سے پہلے کھال اُتارنا، اعضاء کا ٹٹا، گردن کو توڑنا، گردن کی طرف سے ذبح کرنا، (۱۱)۔ ذبح سے پہلے اُس کے سر کو کھینچنا کہ رگیں ظاہر ہو جائیں، (۱۲)۔ جانور کا منہ ذبح کرتے وقت قبلہ کی طرف نہ کرنا، (۱۳)۔ قربانی کے لئے گائے خریدی پھر اُس میں کچھ لوگوں کو شریک کر لیا۔ سب کی قربانیاں ہو جائیں گی مگر ایسا کرنا مکروہ ہے۔

مسائل:

(۱)۔ ذبح کرنے اور بِسْمِ اللّٰهِ وَاللّٰهُ اَكْبَرُ کہنے کے درمیان طویل فاصلہ نہ ہو اور مجلس بدلنے نہ پائے، اگر مجلس بدل گئی اور عمل کثیر درمیان میں واقع ہوا تو جانور حلال نہ ہوا۔ ایک لقمہ کھایا، ذرا سا پانی پی یا چھری تیز کر لی یہ عمل قلیل ہے۔ اس صورت میں جانور حلال ہے۔ (۲) دو بکروں کو اوپر نیچے لٹا کر دونوں کو ایک ساتھ بِسْمِ اللّٰهِ وَاللّٰهُ اَكْبَرُ پڑھ کر ذبح کر دیا، دونوں حلال ہیں اور اگر ایک کو ذبح کرنے کے فوراً بعد دوسرے کو ذبح کرنا چاہتا ہے تو اس کو پھر بِسْمِ اللّٰهِ وَاللّٰهُ اَكْبَرُ پڑھنی ہوگی۔ پہلے جو پڑھ چکا وہ دوسرے کے لئے کافی نہیں۔ (۳) بکرا یا گائے کو ذبح کرنے کے لئے لٹایا تھا بِسْمِ اللّٰهِ وَاللّٰهُ اَكْبَرُ کہہ کر ذبح کرنا چاہتا تھا کہ وہ اٹھ کر بھاگ گئے پھر اُسے پکڑ کر لایا اور لٹایا تو اب پھر بِسْمِ اللّٰهِ وَاللّٰهُ اَكْبَرُ پڑھے، پہلے کا پڑھا ہوا ختم ہو گیا۔

عورت بھی ذبح کر سکتی ہے:

حضرت ابو موسیٰ اشعری رضی اللہ عنہ کا اپنا واقعہ ہے: اَمْرَ اَبُو مُوسَى بِنَاتِهِ اَنْ يُصَحِّحْنَ بَايْدِيَهُنَّ ۲۵ ”حضرت ابو موسیٰ اشعری رضی اللہ عنہ نے اپنی بیٹیوں کو حکم فرمایا کہ اپنی قربانیاں اپنے ہاتھ سے ذبح کریں۔“

قربانی کے گوشت کے حصے :

قربانی دینے والا قربانی کا گوشت خود بھی کھا سکتا ہے اور دوسرے شخص یعنی غنی یا فقیر کو بھی دے سکتا ہے، پکا کر بھی کھلا سکتا ہے۔ بہتر یہ ہے کہ گوشت کے تین حصے کریں ایک حصہ فقراء کے لئے، ایک حصہ دوست احباب کے لئے اور ایک حصہ اپنے گھر والوں کے لئے۔ ایک تہائی سے کم صدقہ نہ کرے اور کل کا صدقہ کر دینا بھی جائز ہے۔ ۲۶

تین دن سے زیادہ گوشت رکھ کر کھانے کی رخصت میں بیان :

حضرت سلیمان بن بریدہ رضی اللہ عنہ سے روایت ہے وہ اپنے باپ سے بیان کرتے ہیں، رسول کریم صلی اللہ علیہ وسلم نے فرمایا: ”میں نے تمہیں منع فرمایا تھا کہ قربانیوں کا گوشت تین دن سے زیادہ نہ رکھو اس لئے کہ کشادگی کریں گے طاقت والے لوگ بے طاقت والوں پر۔ سو اب کھاؤ تم جس طرح چاہو اور کھلاؤ اور جمع کرو“۔ لہذا تین دن سے زائد اپنے گھر والوں کے لئے رکھنا بھی جائز ہے۔ ۲۷

بعض لوگ عید الاضحیٰ کے دن کہتے ہیں کہ ہمارا روزہ ہے حالانکہ روزہ تو قبل طلوع فجر سے غروب آفتاب تک ہوتا ہے۔ عید الاضحیٰ کے دن یہ عمل مستحب ہے کہ جس نے قربانی کرنی ہو وہ قربانی کے گوشت سے کھائے۔ حضور نبی کریم صلی اللہ علیہ وسلم عید الاضحیٰ کے روز کچھ کھائے پئے بغیر عید گاہ میں تشریف لے جاتے تھے۔

قربانی کی کھالوں کا بیان :

امیر المؤمنین حضرت سیدنا علی کرم اللہ تعالیٰ وجہہ الکریم سے روایت ہے فرماتے ہیں: ”رسول کریم صلی اللہ علیہ وسلم نے انہیں حکم فرمایا کہ اونٹ کا گوشت ان کی کھالیں اور جھولیں سب (چیزیں) بانٹی جائیں“۔ ۲۸

مُسْتَه :

مُسْتَه وہ اونٹ ہے جو پورے پانچ برس کا ہو کر چھٹے برس میں شروع ہوا ہو

اور گائے، بیل اور بھینس میں وہ ہے جو دو برس کے پورے ہو کر تیسرے برس میں شروع ہوئے ہوں اور بکری جو ایک برس کی ہو اور دوسرے سال میں لگ گئی ہو۔ ان سب کا قربانی کے لئے مُسَنّہ ہونا شرط ہے۔ مگر دنبہ اور بھیڑ اگر جذعہ بھی ہو تو درست ہے۔ جذعہ اُسے کہتے ہیں جو چھ مہینے سے زیادہ ہو اور ایک برس سے کم۔ اگر یہ مُسَنّہ بہم نہ پہنچے تو جذعہ درست ہے لیکن ایک شرط یہ ہے کہ بھیڑ یا مینڈھا کی نسل سے ہو۔

امام کا عید گاہ میں قربانی کرنا:

حضرت عبداللہ بن عمر رضی اللہ تعالیٰ عنہما سے روایت ہے، فرماتے ہیں:

”نبی کریم روف ورجیم ﷺ قربانی کے جانور کو عید گاہ میں ذبح فرماتے اور حضرت ابن عمر رضی اللہ تعالیٰ عنہما بھی ایسا ہی کرتے تھے۔“ ۲۹

رسول کریم روف ورجیم ﷺ نے سفر میں قربانی کی:

حضرت ثوبان رضی اللہ عنہ سے روایت ہے، فرماتے ہیں: ”رسول کریم روف ورجیم ﷺ نے سفر میں قربانی کی، پھر فرمایا: اے ثوبان! اس بکری کے گوشت کو ہمارے لئے صاف کر۔ حضرت ثوبان رضی اللہ عنہ فرماتے ہیں، پھر وہ گوشت آپ صلی اللہ علیہ وسلم کے لئے صاف کر کے پکا دیا گیا اور میں وہی گوشت آپ صلی اللہ علیہ وسلم کو کھلاتا رہا یہاں تک کہ ہم مدینہ منورہ داخل ہوئے۔ (سفر ختم ہو گیا)۔“ ۳۰

تین چیزوں کی ممانعت اور پھر اجازت:

حضرت بریدہ رضی اللہ عنہ سے روایت ہے، فرماتے ہیں، رسول کریم روف ورجیم ﷺ نے فرمایا: ”میں تمہیں تین کاموں سے منع فرمایا کرتا تھا۔ (۱) قبروں کی زیارت سے، اب زیارت کیا کرو، اپنی نیکیاں بڑھاؤ۔ (دوسری روایت میں ہے: مَنْ ارَادَ زِيَارَةَ الْقُبُورِ فَانْهَآ تَدْبِرِ وَالْآخِرَةَ) جو قبروں کی زیارت کا ارادہ کرے اور جائے

۲۹ ابوداؤد جلد ۲ ص ۳۲، نسائی جلد ۲ ص ۲۰۲، بخاری جلد ۲ ص ۸۳۳، مسند احمد جلد ۳ ص ۲۵۸، ۱۴۴، شرح السنۃ جلد ۲ ص ۶۱۷-۳۰، ابوداؤد جلد ۲ ص ۳۳، مسلم جلد ۲ ص ۱۵۹، مسند احمد جلد ۵ ص ۲۷۷، ۲۸۱، قرطبی جلد ۶ جز ۱۲ حدیث نمبر ۴۷۔

اس سے آخرت یاد آتی ہے)، (۲)۔ میں تمہیں تین دن سے زیادہ قربانی کا گوشت کھانے سے منع کیا کرتا تھا، اب کھاؤ اور جب تک چاہو رکھو اور (۳)۔ میں نے تمہیں سوائے مشکیزوں کے دوسرے برتنوں میں پینا منع فرمایا کرتا تھا، اب تمام برتنوں میں پیا کرو۔ ہاں نشہ کی چیز نہ پینا۔ ۳۱

مَنْت کی قربانی:

قربانی اگر مَنْت کی ہے تو اُس کا گوشت نہ خود کھا سکتا ہے اور نہ امیروں کو کھلا سکتا ہے۔ اس کو صدقہ کر دینا واجب ہے۔ مَنْت ماننے والا غنی ہو یا فقیر دونوں کے لئے ایک ہی حکم ہے۔

ایک روزہ ایک سال کے روزوں اور ایک رات کا قیام لیلۃ القدر کے برابر:

حضرت ابو ہریرہ رضی اللہ عنہ سے روایت ہے، فرماتے ہیں، رسول کریم رُوف ورجیم صلی اللہ علیہ وسلم نے فرمایا: ”رسول کریم رُوف ورجیم صلی اللہ علیہ وسلم نے فرمایا کہ اللہ (تبارک وتعالیٰ جلّ جلالہ الکریم) کے نزدیک ذی الحجہ کے (پہلے عشرہ یعنی پہلے) دس دنوں کی عبادت، اللہ (تبارک وتعالیٰ جلّ جلالہ الکریم) کی بارگاہِ اقدس میں بہت محبوب ہے۔ (اس کا اندازہ اس بات سے لگایا جاسکتا ہے کہ) اس کے ہر دن کا روزہ ایک سال کے روزوں کے برابر اور ہر رات کا قیام لیلۃ القدر کے برابر ہے۔“ ۳۲

”اُمُّ الْمُؤْمِنِینَ حضرت سیدہ حفصہ رضی اللہ تعالیٰ عنہا سے روایت ہے، فرماتی ہیں، رسول کریم رُوف ورجیم صلی اللہ علیہ وسلم چار باتیں کبھی نہ چھوڑتے تھے۔

(۱)۔ عاشورہ کا روزہ، (۲)۔ ذی الحجہ کے پہلے عشرہ کے (نو دنوں کے) روزے، (۳)۔ ہر مہینے کے تین روزے اور (۴) فجر کی نماز سے پہلے دو سنتیں۔“ ۳۳

یوم عرفہ کا روزہ:

حضرت ابو قتادہ رضی اللہ عنہ سے روایت ہے، فرماتے ہیں، رسول کریم رُوف و

۳۱ ابودود جلد ۲ ص ۳۲، نسائی جلد ۲ ص ۲۰۸-۳۲ الترغیب والترہیب جلد ۲ ص ۱۹۹، ابن ماجہ ص ۱۲۵، شرح السنۃ جلد ۲ ص ۶۲۴، ترمذی جلد ۱ ص ۱۵۸-۳۳ ابن ماجہ ص ۱۲۵، نسائی جلد ۱ ص ۳۲۸، مسند احمد جلد ۶ ص ۲۸۷، السنن الکبریٰ للبیہقی جلد ۱ ص ۸۲۔

رحیم ﷺ نے فرمایا: ”مجھے اللہ (تبارک وتعالیٰ جلّ مجدہ الکریم) کے کرم پر اُمید ہے کہ اللہ (تبارک وتعالیٰ جلّ مجدہ الکریم) یوم عرفہ کا روزہ رکھنے کا یہ ثواب دے گا، ایک سال پچھلے اور ایک سال کے بعد کے گناہ معاف فرما دے گا۔“ - ۳۴

یوم عرفہ کے روزہ کی رخصت:

حضرت اُم الفضل بنت الحارث رضی اللہ تعالیٰ عنہا سے روایت ہے، فرماتی ہیں: ”اُن کے سامنے لوگوں نے عرفہ کے دن رسول کریم رؤف ورحیم ﷺ کے روزے کے متعلق گفتگو کی۔ بعض لوگوں نے کہا، رسول کریم رؤف ورحیم ﷺ روزے سے تھے اور بعض لوگوں نے کہا روزے سے نہیں تھے تو (حضرت) اُم الفضل (رضی اللہ تعالیٰ عنہا) نے دودھ کا پیالہ رسول کریم رؤف ورحیم ﷺ کی خدمت میں بھیجا جبکہ آپ ﷺ عرفات میں اُونٹ پر قیام فرما تھے (سوار تھے) تو آپ ﷺ نے دُودھ نوش فرمایا۔“ - ۳۵

نوٹ: یہ واقعہ حجتہ الوداع میں عرفہ کے دن ہوا۔ جب رسول کریم رؤف ورحیم ﷺ میدان عرفات میں قیام فرما تھے۔ حضرت اُم الفضل رضی اللہ تعالیٰ عنہا نے انتہائی سمجھداری اور فراست سے اُن لوگوں کی بحث ختم فرمادی کہ رسول کریم رؤف ورحیم ﷺ روزے سے تھے یا نہیں۔ فقہاء کرام نے لکھا ہے روزہ غیر حاجی کے لئے سُنّت ہے مگر حاجی کے لئے مستحب ہے۔ جبکہ ایسے حاجی کے لئے جو روزہ رکھ کر ارکان حج کو ادا نہ کر سکے، اُس کے لئے روزہ مکروہ ہے۔ مذہب مختار یہی ہے کہ عرفا کا روزہ مستحب ہے مگر اُن حاجیوں کے لئے نہیں جو دُعا کرنے کی قوت اور اس میں کوشش کرنے کی طاقت نہ رکھتے ہوں۔

علماء کرام فرماتے ہیں، اگر کسی نے سال میں افضّل دنوں میں روزہ رکھنے کی منت مانی ہو تو وہ ان دنوں (یعنی ذوالحجہ کے پہلے عشرہ کے دنوں) کی طرف رجوع کرے اور اگر تمام دنوں میں افضّل دن کے روزہ کی منت مانی ہو تو یوم عرفہ کا

روزہ رکھے اور اگر ہفتہ میں افضل دن کا روزہ رکھنے کی منت مانی ہو تو جمعہ المبارک کا روزہ رکھے۔ اس عشرہ کے دن اس لئے افضل ہیں کہ ان میں یوم عرفہ آتا ہے اور عشرہ سے نو دن مراد ہے کیونکہ دسویں دن عید ہوتی ہے اور عید کا روزہ جائز نہیں۔ جس کی دلیل درج ذیل احادیث مبارکہ ہیں۔

عید الفطر اور عید الاضحیٰ کا روزہ جائز نہیں:

حضرت ابو سعید خدری رضی اللہ عنہ سے روایت ہے، فرماتے ہیں: ”رسول کریم صلی اللہ علیہ وسلم نے (عید) الفطر اور قربانی کے دنوں میں روزہ رکھنے سے منع فرمایا ہے۔“ ۳۶

عید کے دن روزہ نہیں:





حضرت ابو عبیدہ علیہ الرحمہ جو حضرت عبدالرحمن بن ازہر رضی اللہ عنہ کے غلام تھے۔ انہوں نے فرمایا کہ وہ عید الاضحیٰ کے دن امیر المؤمنین حضرت سیدنا عمر رضی اللہ عنہ کے ساتھ موجود تھے، امیر المؤمنین حضرت سیدنا عمر رضی اللہ عنہ نے پہلے نماز پڑھائی۔ پھر خطبہ ارشاد فرمایا۔ پھر فرمانے لگے: اے لوگو! رسول کریم صلی اللہ علیہ وسلم نے ان دنوں عیدوں (عید الفطر اور عید الاضحیٰ) کے دن روزہ رکھنے سے منع فرمایا۔ کیونکہ عید الفطر وہ دن ہے جب لوگ رمضان المبارک کے روزے رکھ کر روزہ کھولتے ہیں اور عید الاضحیٰ کا دن قربانی (کا گوشت) کھانے کا دن ہے۔ ۳۷

مسئلہ: عید کے دن روزہ نہیں ہوتا۔ بعض لوگ روزہ کہتے اور سمجھتے ہیں۔ اصل میں قربانی کرنے والا حضور نبی کریم صلی اللہ علیہ وسلم کی سنت سمجھتے ہوئے قربانی کا جانور ذبح کرنے کے بعد قربانی کے جانور کے گوشت میں سے کھانا کھاتا ہے۔ قربانی کے بعد قربانی کے جانور سے کچھ یعنی کبھی یا پائے وغیرہ کھا لینا قربانی کرنے والے کے لئے مستحب ہے۔

مدیر اعلیٰ ماہنامہ
”سیدھا راستہ“ لاہور

(ایم۔ اے)

منیر احمد مدنی کی تالیفات



اشاعت دین اسلام کے لیے آپ اپنے عطیات اس بینک اکاؤنٹ میں بھی جمع کروا سکتے ہیں۔
بینک اکاؤنٹ نمبر 06180017185303 حبیب بینک شاد باغ لاہور۔

جامع مسجد انگینہ

طلبہ کا پتہ

977-A بلاک B-III گجر پورہ (چائینہ) سکیم لاہور 042-36880027-28,0300-4274936